

ပြည်ထောင်စုသမ္မတမြန်မာနိုင်ငံတော်

မြန်မာနိုင်ငံတော်ဗဟိုဘဏ်

ညွှန်ကြားချက်အမှတ် ၁/၂၀၂၁

၁၃၈၂ ခုနှစ်၊ ပြာသိုလဆန်း ၁၄ ရက်

(၂၀၂၁ ခုနှစ်၊ ဇန်နဝါရီလ ၂၆ ရက်)

မြန်မာနိုင်ငံတော်ဗဟိုဘဏ်သည် ငွေရေးကြေးရေးအဖွဲ့အစည်းများဥပဒေ ပုဒ်မ ၁၈၄ တွင် အပ်နှင်းထားသည့် လုပ်ပိုင်ခွင့်ကိုကျင့်သုံး၍ ဘဏ်မဟုတ်သောငွေရေးကြေးရေးအဖွဲ့အစည်းများ ထူထောင်ခြင်း၊ လုပ်ငန်းဆောင်ရွက်ခြင်းနှင့် လုပ်ငန်းဆိုင်ရာကျင့်ဝတ်များအတွက် အောက်ပါ ညွှန်ကြားချက်ကို ထုတ်ပြန်လိုက်သည်။

သက်ဆိုင်ခြင်း

၁။ ဤညွှန်ကြားချက်သည်အောက်ပါလုပ်ငန်းများဆောင်ရွက်ရန် ဘဏ်မဟုတ်သောငွေရေးကြေးရေး အဖွဲ့အစည်းအဖြစ် ထူထောင်ရန်ရည်ရွယ်ချက်ဖြင့် ဥပဒေနှင့်အညီ ဖွဲ့စည်းထားသောကုမ္ပဏီ သို့မဟုတ် ယင်းလုပ်ငန်းများကိုဆောင်ရွက်သည့် ဘဏ်မဟုတ်သော ငွေရေးကြေးရေးအဖွဲ့အစည်းများအားလုံး နှင့်သက်ဆိုင်စေရမည်-

- (က) ငွေရေးကြေးရေးကုမ္ပဏီလုပ်ငန်း၊
- (ခ) အငှားချသည့်လုပ်ငန်း၊
- (ဂ) ကြွေးမြီများဝယ်ယူကောက်ခံသည့်လုပ်ငန်း။

အဓိပ္ပာယ်ဖွင့်ဆိုချက်

- ၂။ (က) **ငွေရေးကြေးရေးကုမ္ပဏီလုပ်ငန်းဆိုသည်မှာ** ငွေရေးကြေးရေးအဖွဲ့အစည်းများဥပဒေ ပုဒ်မ ၂(ဝ)တွင် အဓိပ္ပာယ်ဖွင့်ဆိုထားသည့်အတိုင်းဖြစ်သည်။
- (ခ) **အငှားချသည့်လုပ်ငန်းဆိုသည်မှာ** ငွေရေးကြေးရေးအဖွဲ့အစည်းများဥပဒေ ပုဒ်မ ၂(ဇ)တွင် အဓိပ္ပာယ်ဖွင့်ဆိုထားသည့်အတိုင်းဖြစ်သည်။
- (ဂ) **ကြွေးမြီများဝယ်ယူကောက်ခံသည့်လုပ်ငန်းဆိုသည်မှာ** ငွေရေးကြေးရေးအဖွဲ့အစည်းများ ဥပဒေ ပုဒ်မ ၂(ရ)တွင် အဓိပ္ပာယ်ဖွင့်ဆိုထားသည့်အတိုင်းဖြစ်သည်။

(ဃ) ဘဏ်မဟုတ်သောငွေရေးကြေးရေးအဖွဲ့အစည်း၏ အဆင့်မြင့်စီမံခန့်ခွဲမှုအဖွဲ့ ဆိုရာတွင် ဒါရိုက်တာများ၊ အမှုဆောင်အရာရှိချုပ်၊ ငွေရေးကြေးရေးအရာရှိချုပ်၊ ချေးငွေဆိုင်ရာ အရာရှိချုပ်နှင့် မြန်မာနိုင်ငံတော်ဗဟိုဘဏ်က အဆင့်မြင့်စီမံခန့်ခွဲမှုအဖွဲ့ဝင်ဟု သတ်မှတ် သည့် အခြားသူများပါဝင်သည်။

ဘဏ်မဟုတ်သောငွေရေးကြေးရေးအဖွဲ့အစည်း မှတ်ပုံတင်လက်မှတ် လျှောက်ထားခြင်း

- ၃။ (က) ဘဏ်မဟုတ်သော ငွေရေးကြေးရေးအဖွဲ့အစည်းလုပ်ငန်း ထူထောင်လုပ်ကိုင်လိုသူသည် မှတ်ပုံတင်လက်မှတ်ရရှိရန် မြန်မာနိုင်ငံတော်ဗဟိုဘဏ်သို့ လျှောက်ထားရမည်။
- (ခ) ဘဏ်မဟုတ်သော ငွေရေးကြေးရေးအဖွဲ့အစည်းလုပ်ငန်း ထူထောင်လုပ်ကိုင်ရန် မှတ်ပုံတင်လက်မှတ် လျှောက်ထားသူသည် ဤညွှန်ကြားချက်ပါ သတ်မှတ်ချက် အားလုံးနှင့်ကိုက်ညီရမည်။

မှတ်ပုံတင်လက်မှတ်လျှောက်ထားရာတွင် လိုအပ်သော စာရွက်စာတမ်းများ

၄။ ဘဏ်မဟုတ်သော ငွေရေးကြေးရေးအဖွဲ့အစည်းလုပ်ငန်း ထူထောင်လုပ်ကိုင်လိုသူသည် မှတ်ပုံတင်လက်မှတ်ရရှိရန် မြန်မာနိုင်ငံတော်ဗဟိုဘဏ်သို့ လျှောက်ထားရာတွင် နောက်ဆက်တွဲပါ လျှောက်လွှာပုံစံနှင့်အတူ အောက်ပါအချက်အလက်များကို ပူးတွဲတင်ပြရမည်-

- (က) လျှောက်ထားသူက မြန်မာနိုင်ငံကုမ္ပဏီများဥပဒေနှင့်အညီ ဖွဲ့စည်းထားသောကုမ္ပဏီ ဖြစ်ကြောင်း သက်သေပြသည့်စာရွက်စာတမ်းများ၊
- (ခ) ထည့်ဝင်မည့် မတည်ငွေရင်းအတွက် ဝင်ငွေရလမ်း(Source of fund) ဆိုင်ရာ အချက်အလက်များ၊
- (ဂ) လျှောက်ထားသူက ဆောင်ရွက်လိုသည့်လုပ်ငန်းအမျိုးအစား သတ်မှတ်ချက်နှင့် အသေးစိတ်ဖော်ပြချက်၊
- (ဃ) လျှောက်ထားသူက လုပ်ငန်းဆောင်ရွက်ရန် ရည်ရွယ်သည့်နေ့မှစ၍ ဘဏ္ဍာရေးနှစ် (၃) နှစ်အတွက် ဘတ်ဂျက်ခန့်မှန်းချက်အပါအဝင် လုပ်ငန်းစီမံချက်နှင့် ဖြစ်နိုင်ခြေ လေ့လာချက်၊
- (င) သင့်လျော်သော၊ အားကောင်းခိုင်မာသော၊ ပြည့်စုံလုံလောက်သော စီမံခန့်ခွဲမှု အစီအစဉ်၊ ဌာနတွင်းထိန်းချုပ်မှုစနစ်များ၊ ဆုံးရှုံးနိုင်ခြေစီမံခန့်ခွဲမှုနှင့် စာရင်းပြုစုထား

ရှိသည့် လုပ်ထုံးလုပ်နည်းများနှင့်စပ်လျဉ်း၍ လျှောက်ထားသူက တင်ပြသည့် ရှင်းလင်း ဖော်ပြချက်၊

- (စ) လျှောက်ထားသူ၏ လုပ်ငန်းဖွဲ့စည်းပုံကို ဖော်ပြရန်ဖြစ်ပြီး အဆိုပြုသည့်ကိုယ်စားလှယ် များ၊ ရုံးခွဲများနှင့် ကိုယ်စားဆောင်ရွက်စေရန် အစီအစဉ်များရှိပါက ယင်းတို့နှင့် စပ်လျဉ်းသည့် သတင်းအချက်အလက်များအား ထည့်သွင်းဖော်ပြချက်၊
- (ဆ) လျှောက်ထားသူ(ကုမ္ပဏီ)တွင် ၁၀ ရာခိုင်နှုန်းနှင့်အထက် တိုက်ရိုက်သော်လည်းကောင်း၊ သွယ်ဝိုက်၍သော်လည်းကောင်း အကျိုးစီးပွား သို့မဟုတ် ပိုင်ဆိုင်မှုရှိသည့်ပုဂ္ဂိုလ်များ၏ အချက်အလက်များ၊
- (ဇ) အဆိုပြုဘဏ်မဟုတ်သော ငွေရေးကြေးရေးအဖွဲ့အစည်း၏ ဒါရိုက်တာများနှင့် စီမံခန့်ခွဲ မည့် တာဝန်ရှိပုဂ္ဂိုလ်များ၏ ကိုယ်ရေးအချက်အလက်များ၊
- (ဈ) အဆိုပြုဘဏ်မဟုတ်သော ငွေရေးကြေးရေးအဖွဲ့အစည်း၏ ဒါရိုက်တာများ၊ စီမံခန့်ခွဲမည့် တာဝန်ရှိပုဂ္ဂိုလ်များနှင့် အဓိကအစုရှယ်ယာရှင်များသည် သင့်လျော်မှန်ကန်မှုရှိကြောင်း ဖော်ပြချက်၊
- (ည) လျှောက်ထားသူ(ကုမ္ပဏီ)သည် ငွေကြေးခဝါချမှုတိုက်ဖျက်ရေးဥပဒေ၊ အကြမ်းဖက်မှု တိုက်ဖျက်ရေးဥပဒေအပါအဝင် မြန်မာနိုင်ငံ၏ သက်ဆိုင်ရာဥပဒေများနှင့် ယင်းဥပဒေ များအရ ထုတ်ပြန်သည့် နည်းဥပဒေ၊ စည်းမျဉ်း၊ အမိန့်ကြော်ငြာစာ၊ ညွှန်ကြားချက်၊ လမ်းညွှန်ချက်နှင့် အခြားအမိန့်များကို လိုက်နာဆောင်ရွက်မည်ဖြစ်ကြောင်း ဝန်ခံ ကတိပြုချက်၊
- (ဋ) မြန်မာနိုင်ငံတော်ဗဟိုဘဏ်က လိုအပ်သည်ဟု ယူဆသည့် အခြားအချက်အလက်များ၊
- (ဌ) မြန်မာနိုင်ငံတော်ဗဟိုဘဏ်က သတ်မှတ်သည့် မှတ်ပုံတင်ကြေး နှင့် နှစ်စဉ်ကြေးကို ပေးသွင်းမည်ဖြစ်ကြောင်း ဝန်ခံကတိပြုချက်။

မှတ်ပုံတင်လက်မှတ်ထုတ်ပေးခြင်း

- ၅။ (က) မြန်မာနိုင်ငံတော်ဗဟိုဘဏ်သည် အောက်ပါသတ်မှတ်ချက်များနှင့် ပြည့်မီကြောင်း တွေ့ရှိရပါက ဘဏ်မဟုတ်သော ငွေရေးကြေးရေးအဖွဲ့အစည်းလုပ်ငန်းဆောင်ရွက်ရန် မှတ်ပုံတင်လက်မှတ် ထုတ်ပေးနိုင်သည်-
 - (၁) လျှောက်ထားသူသည် မြန်မာနိုင်ငံကုမ္ပဏီများဥပဒေအရ မှတ်ပုံတင်ထားသည့် ကုမ္ပဏီတစ်ခုဖြစ်ခြင်း၊

- (၂) လျှောက်ထားသူသည် မြန်မာနိုင်ငံတော်ဗဟိုဘဏ်က အခါအားလျော်စွာ သတ်မှတ်သည့် အနည်းဆုံးထည့်ဝင်ရမည့် မတည်ငွေရင်းကို ထည့်ဝင်ပြီးဖြစ်ခြင်း၊
- (၃) လျှောက်ထားသူသည် ဆောင်ရွက်မည့်လုပ်ငန်းနှင့်စပ်လျဉ်းသည့် ဌာနတွင်း ထိန်းချုပ်မှုနှင့် ဆုံးရှုံးနိုင်ခြေစီမံခန့်ခွဲမှုများကို ကောင်းစွာဆောင်ရွက်နိုင်သည့် လျော်ကန်သော နည်းလမ်းအပါအဝင် သင့်လျော်၍ လုံလောက်သော နည်းပညာ ကျွမ်းကျင်မှု နှင့် လုပ်ငန်းဖွဲ့စည်းမှုအစီအစဉ်များရှိခြင်း၊
- (၄) လျှောက်ထားသူသည် လာမည့် (၃) နှစ်တာ ကာလအတွက် လက်တွေ့ကျသော ဘတ်ဂျက်ခန့်မှန်းချက်အပေါ် အခြေပြုသည့် အသေးစိတ်မဟာဗျူဟာနှင့် လုပ်ငန်းစီမံချက်ရှိခြင်း၊
- (၅) အဆိုပြု ဘဏ်မဟုတ်သော ငွေရေးကြေးရေးအဖွဲ့အစည်း၏ ဒါရိုက်တာများ၊ စီမံခန့်ခွဲမည့် တာဝန်ရှိပုဂ္ဂိုလ်များနှင့် အဓိကအစုရှယ်ယာရှင်များသည် ဤညွှန်ကြားချက်အရ သင့်လျော်မှန်ကန်မှုရှိခြင်း။

- (ခ) မြန်မာနိုင်ငံတော်ဗဟိုဘဏ်သည် အပိုဒ်ခွဲ(က)တွင် ဖော်ပြထားသည့် အချက်အလက် များ ပြည့်စုံသောလျှောက်လွှာကို လက်ခံရရှိပြီး (၆) လ အတွင်း သို့မဟုတ် ထပ်ဆောင်း အချက်အလက်များ တောင်းခံသည့်ကိစ္စတွင် အဆိုပါအချက်အလက်များရရှိသည့် ရက်မှ (၆) လအတွင်း ဘဏ်မဟုတ်သော ငွေရေးကြေးရေးအဖွဲ့အစည်းတစ်ခုအဖြစ် ဆောင်ရွက်ရန် မှတ်ပုံတင်လက်မှတ်ကို ထုတ်ပေးခြင်း သို့မဟုတ် ငြင်းပယ်ခြင်းပြုနိုင်သည်။
- (ဂ) မြန်မာနိုင်ငံတော်ဗဟိုဘဏ်သည် မှတ်ပုံတင်လက်မှတ်ကို ထုတ်ပေးခြင်း သို့မဟုတ် ငြင်းပယ်ခြင်းနှင့်စပ်လျဉ်းသည့် ၎င်း၏ဆုံးဖြတ်ချက်အား လျှောက်ထားသူသို့ အသိပေး အကြောင်းကြားရမည်။
- (ဃ) မြန်မာနိုင်ငံတော်ဗဟိုဘဏ်သည် မှတ်ပုံတင်လက်မှတ်ကို ထုတ်ပေးရန် ငြင်းပယ် သည့်အခါ ငြင်းပယ်ရသည့်အကြောင်းရင်းကို စာဖြင့်ရေးသားဖော်ပြရမည်။

မှတ်ပုံတင်လက်မှတ်ပါ စည်းမျဉ်းစည်းကမ်းများကို ပြောင်းလဲခြင်း

၆။ မြန်မာနိုင်ငံတော်ဗဟိုဘဏ်သည် ဘဏ်မဟုတ်သော ငွေရေးကြေးရေးအဖွဲ့အစည်းသို့ ထုတ်ပေးခဲ့သည့် မှတ်ပုံတင်လက်မှတ်ပါ စည်းမျဉ်းစည်းကမ်းများကို ပြောင်းလဲနိုင်သည်။

မှတ်ပုံတင်လက်မှတ်ရုပ်သိမ်းခြင်း

၇။ (က) မြန်မာနိုင်ငံတော်ဗဟိုဘဏ်သည် ဘဏ်မဟုတ်သော ငွေရေးကြေးရေးအဖွဲ့အစည်းက အောက်ပါကိစ္စတစ်ရပ်ရပ်နှင့်ငြိစွန်းလျှင် စာဖြင့်ရေးသားအကြောင်းကြား၍ မှတ်ပုံတင်လက်မှတ်ကို ရုပ်သိမ်းနိုင်သည်-

- (၁) ဘဏ်မဟုတ်သော ငွေရေးကြေးရေးအဖွဲ့အစည်းသည် မှတ်ပုံတင်လက်မှတ် ရရှိသည့်နေ့မှ (၁၂) လအတွင်း လုပ်ငန်းစတင်ဆောင်ရွက်ရန် ပျက်ကွက်ခြင်း၊
- (၂) ဘဏ်မဟုတ်သော ငွေရေးကြေးရေးအဖွဲ့အစည်းသည် မှတ်ပုံတင်လက်မှတ် တွင် သတ်မှတ်ထားသည့် စည်းမျဉ်းစည်းကမ်းများအားလိုက်နာရန် မြန်မာ နိုင်ငံတော်ဗဟိုဘဏ်က သတ်မှတ်ပေးသည့်ကာလအတွင်း ဆောင်ရွက်ရန် ပျက်ကွက်ခြင်း၊
- (၃) ဘဏ်မဟုတ်သော ငွေရေးကြေးရေးအဖွဲ့အစည်းသည် ဘဏ်မဟုတ်သော ငွေရေးကြေးရေးအဖွဲ့အစည်းလုပ်ငန်းနှင့် သက်ဆိုင်ခြင်းမရှိသော အခြားလုပ်ငန်း တစ်ရပ်ရပ်ကို ဆောင်ရွက်ခြင်း၊
- (၄) ဘဏ်မဟုတ်သော ငွေရေးကြေးရေးအဖွဲ့အစည်းသည် လုပ်ငန်းများ ပေါင်းစပ်ခြင်း သို့မဟုတ် လုပ်ငန်းများစုစည်းခြင်းများကြောင့် မူလတရားဝင် ရပ်တည်မှု ပျောက်ကွယ်ခြင်း၊
- (၅) ဘဏ်မဟုတ်သော ငွေရေးကြေးရေးအဖွဲ့အစည်းသည် မှတ်ပုံတင်လက်မှတ် လျှောက်ထားရာတွင် တင်ပြသည့် အချက်အလက်မှားယွင်းခြင်း သို့မဟုတ် တမင်လွဲမှားတင်ပြခြင်း၊
- (၆) ဘဏ်မဟုတ်သော ငွေရေးကြေးရေးအဖွဲ့အစည်းသည် ခိုင်လုံသည့်အကြောင်းပြချက် မရှိဘဲ တစ်ဆက်တည်း သုံးလထက်ပို၍ လုပ်ငန်းဆောင်ရွက်မှု ရပ်စဲထားခြင်း၊
- (၇) ဘဏ်မဟုတ်သော ငွေရေးကြေးရေးအဖွဲ့အစည်းသည် မိမိနှင့်ဆက်သွယ် ဆောင်ရွက်သူများ၏ အခွင့်အရေးနှင့် အကျိုးစီးပွားကို ထိခိုက်စေသည့် အပြုအမူဖြင့် လုပ်ငန်းဆောင်ရွက်ခြင်း၊
- (၈) ဘဏ်မဟုတ်သော ငွေရေးကြေးရေးအဖွဲ့အစည်းသည် ငွေကြေးခဝါချမှု တိုက်ဖျက်ရေးဥပဒေ၊ အကြမ်းဖက်မှုတိုက်ဖျက်ရေးဥပဒေအပါအဝင်သက်ဆိုင်ရာ ဥပဒေများနှင့် ယင်းဥပဒေများအရ ထုတ်ပြန်သည့် နည်းဥပဒေ၊ စည်းမျဉ်း

စည်းကမ်း၊ အမိန့်ကြော်ငြာစာ၊ ညွှန်ကြားချက်၊ လမ်းညွှန်ချက်နှင့် အခြားအမိန့်များကို လိုက်နာရန်ပျက်ကွက်ခြင်း၊

(၉) ဘဏ်မဟုတ်သော ငွေရေးကြေးရေးအဖွဲ့အစည်းသည် မြန်မာနိုင်ငံတော် ဗဟိုဘဏ်မှထုတ်ပြန်သော ဘဏ်မဟုတ်သောငွေရေးကြေးရေးအဖွဲ့အစည်းများ လိုက်နာရန်လိုအပ်သည့် ညွှန်ကြားချက်နှင့် အမိန့်စသည်များကို လိုက်နာရန် ပျက်ကွက်ခြင်း၊

(၁၀) ဘဏ်မဟုတ်သော ငွေရေးကြေးရေးအဖွဲ့အစည်းက မြန်မာနိုင်ငံတော် ဗဟိုဘဏ်သို့ မှတ်ပုံတင်လက်မှတ် ရုပ်သိမ်းပေးပါရန် လျှောက်ထားခြင်း။

(ခ) အပိုဒ်ခွဲ(က)တွင် ဖော်ပြပါရှိသည့် အကြောင်းကြားစာတွင် ဘဏ်မဟုတ်သောငွေရေးကြေးရေးအဖွဲ့အစည်း၏ မှတ်ပုံတင်လက်မှတ်အား ရုပ်သိမ်းရခြင်းအတွက် မြန်မာနိုင်ငံတော်ဗဟိုဘဏ်၏ ဆုံးဖြတ်ချက်ကို အထောက်အကူပြုသည့် ကျိုးကြောင်းဖော်ပြချက်ပါရှိရမည်။

(ဂ) မြန်မာနိုင်ငံတော်ဗဟိုဘဏ်သည် အပိုဒ်ခွဲ(က)အရ ဘဏ်မဟုတ်သော ငွေရေးကြေးရေးအဖွဲ့အစည်း၏ မှတ်ပုံတင်လက်မှတ်အား ရုပ်သိမ်းရန် ဆုံးဖြတ်ချက်တစ်ရပ် ချမှတ်ပါက ထိုသို့ဆုံးဖြတ်ချက်ချမှတ်ခြင်းခံရသည့် ဘဏ်မဟုတ်သောငွေရေးကြေးရေးအဖွဲ့အစည်းသည် အကြောင်းကြားစာ လက်ခံရရှိသည့်ရက်မှ ရက်ပေါင်း ၃၀ အတွင်း အဆိုပါ ဆုံးဖြတ်ချက်အား ပြန်လည်စဉ်းစားပေးပါရန် မြန်မာနိုင်ငံတော်ဗဟိုဘဏ်သို့ အယူခံဝင်နိုင်သည်။

(ဃ) အပိုဒ်ခွဲ(ဂ) အရ အယူခံမှုအပေါ် မြန်မာနိုင်ငံတော်ဗဟိုဘဏ်၏ ဆုံးဖြတ်ချက်သည် အပြီးအပြတ်အတည်ဖြစ်သည်။

လုပ်ကိုင်ခွင့်ပြုသည့်လုပ်ငန်းများ

၈။ ဘဏ်မဟုတ်သော ငွေရေးကြေးရေးအဖွဲ့အစည်းသည် မြန်မာနိုင်ငံတော်ဗဟိုဘဏ်က ထုတ်ပေးသော မှတ်ပုံတင်လက်မှတ်တွင် သတ်မှတ်သည့် ဘဏ်မဟုတ်သော ငွေရေးကြေးရေးအဖွဲ့အစည်းများနှင့်သက်ဆိုင်သည့် လုပ်ငန်းများကိုသာ ဆောင်ရွက်ခွင့်ရှိသည်။

တားမြစ်သည့်လုပ်ငန်းများ

၉။ ဘဏ်မဟုတ်သော ငွေရေးကြေးရေးအဖွဲ့အစည်းသည် ငွေရေးကြေးရေးအဖွဲ့အစည်းများ ဥပဒေ ပုဒ်မ ၂(ဘ) တွင် အဓိပ္ပာယ်ဖွင့်ဆိုထားသည့် အပ်နှံငွေကို လက်ခံခြင်းမပြုရ။

အသိပေးအကြောင်းကြားရန် လိုအပ်သည့်ကိစ္စရပ်များ

၁၀။ ဘဏ်မဟုတ်သော ငွေရေးကြေးရေးအဖွဲ့အစည်းသည် အောက်ဖော်ပြပါ ကိစ္စတစ်ရပ်ရပ် ဆောင်ရွက်ပါက မြန်မာနိုင်ငံတော်ဗဟိုဘဏ်သို့ ချက်ချင်းအသိပေးအကြောင်းကြားရမည်-

- (က) မြို့နယ်တစ်ခုအတွင်း ရုံးချုပ်နှင့် ရုံးခွဲလိပ်စာပြောင်းလဲခြင်း၊
- (ခ) ဒါရိုက်တာအဖွဲ့ဝင်များပြောင်းလဲခြင်း၊
- (ဂ) ဖွဲ့စည်းတည်ထောင်ခြင်းဆိုင်ရာ စာရွက်စာတမ်းများပြောင်းလဲခြင်း၊
- (ဃ) ကိုယ်စားလှယ်များခန့်အပ်ခြင်း သို့မဟုတ် ကိုယ်စားဆောင်ရွက်စေရန် အစီအစဉ်အသစ် များချမှတ်ခြင်း သို့မဟုတ် ယင်းကိစ္စရပ်များနှင့်စပ်လျဉ်း၍ ပြောင်းလဲမှုပြုလုပ်ခြင်း၊
- (င) မြန်မာနိုင်ငံတော်ဗဟိုဘဏ်မှ လိုအပ်သည်ဟု ယူဆသည့် သတင်းအချက်အလက် တစ်ရပ်ရပ်။

ကြိုတင်အတည်ပြုချက်ရယူရန် လိုအပ်သည့်ကိစ္စရပ်များ

၁၁။ ဘဏ်မဟုတ်သော ငွေရေးကြေးရေးအဖွဲ့အစည်းသည် အောက်ပါကိစ္စတစ်ရပ်ရပ်အတွက် မြန်မာနိုင်ငံတော်ဗဟိုဘဏ်၏ ကြိုတင်အတည်ပြုချက်ကို ရယူရမည်-

- (က) ဘဏ်မဟုတ်သော ငွေရေးကြေးရေးအဖွဲ့အစည်း၏ ၁၀ ရာခိုင်နှုန်းနှင့်အထက် မဲပေး ပိုင်ခွင့်ရှိသည့် အစုရှယ်ယာများကို လွှဲပြောင်းခြင်း (သို့မဟုတ်) ရောင်းချခြင်း ၊
- (ခ) ဘဏ်မဟုတ်သော ငွေရေးကြေးရေးအဖွဲ့အစည်းတစ်ခုမှ ၎င်း၏ လုပ်ငန်းတစ်စိတ် တစ်ပိုင်းကိုဖြစ်စေ၊ အားလုံးကိုဖြစ်စေ ရောင်းချခြင်း၊ ထုခွဲရောင်းချခြင်း သို့မဟုတ် လွှဲပြောင်းခြင်း၊
- (ဂ) ရုံးချုပ် သို့မဟုတ် ရုံးခွဲများကို မြို့နယ်တစ်ခုမှ အခြားမြို့နယ်တစ်ခုသို့ ပြောင်းလဲ ဖွင့်လှစ်ခြင်း၊
- (ဃ) ဘဏ်မဟုတ်သောငွေရေးကြေးရေးအဖွဲ့အစည်း၏ ရုံးခွဲသစ်များဖွင့်လှစ်ခြင်းနှင့် ရုံးခွဲများ ပိတ်သိမ်းခြင်း၊
- (င) ကုမ္ပဏီအမည်ပြောင်းလဲခြင်းနှင့် အမှတ်တံဆိပ်ပြောင်းလဲခြင်း၊

- (စ) မတည်ငွေရင်းတိုးမြှင့်ခြင်း၊ အစုရှယ်ယာရှင်များ၏ ရှယ်ယာပိုင်ဆိုင်မှုအချိုးပြောင်းလဲခြင်း၊ ကုမ္ပဏီ၏ ဖွဲ့စည်းပုံအခြေခံစည်းမျဉ်း ပြောင်းလဲသည့်ကိစ္စရပ်များ၊
- (ဆ) ကုမ္ပဏီအနေဖြင့် နိုင်ငံခြားကုမ္ပဏီတစ်ခုအဖြစ်သို့ ပြောင်းလဲသွားစေနိုင်သော (သို့မဟုတ်) နိုင်ငံခြားကုမ္ပဏီတစ်ခုအဖြစ်မှ ရပ်စဲသွားစေနိုင်သော ပိုင်ဆိုင်မှုပြောင်းလဲခြင်းများ၊
- (ဇ) မြန်မာနိုင်ငံတော်ဗဟိုဘဏ်မှ လိုအပ်သည်ဟု ယူဆသည့်ကိစ္စတစ်ရပ်ရပ်။

အတိုးနှုန်းနှင့် အခကြေးငွေများ

၁၂။ မြန်မာနိုင်ငံတော်ဗဟိုဘဏ်သည် လိုအပ်ပါက ဘဏ်မဟုတ်သောငွေရေးကြေးရေးအဖွဲ့အစည်းများက ကောက်ခံနိုင်သည့် အတိုးနှုန်းနှင့် အခကြေးငွေများကို သတ်မှတ်နိုင်သည်။

အတိုးနှုန်းဖော်ပြချက်

- ၁၃။ (က) ဘဏ်မဟုတ်သော ငွေရေးကြေးရေးအဖွဲ့အစည်းသည် ချေးငွေနှင့်စပ်လျဉ်းသည့် အတိုးနှုန်း၊ ပျက်ကွက်အတိုးနှုန်း၊ အခကြေးငွေနှင့် ကော်မရှင်ခများကို ၎င်း၏ရုံးချုပ်နှင့် ရုံးခွဲများ၏ မြင်သာသောနေရာတွင် နေ့စဉ်ဖော်ပြရမည်။ အတိုးကို ချေးငွေပေးဆပ်မှုစည်းကမ်းအရ လက်ကျန်ချေးငွေ(အရင်း)အပေါ်အခြေခံ၍ တွက်ချက်ရမည်ဖြစ်ပြီး ချေးငွေသက်တမ်းတစ်လျှောက် ပေးဆပ်ရမည့် ကာလတစ်ခုစီအတွက် ယင်းကာလ၏ စုစုပေါင်း လက်ကျန်ချေးငွေ (အရင်း) အပေါ်တွင် တွက်ချက်ရမည်။
- (ခ) ဘဏ်မဟုတ်သော ငွေရေးကြေးရေးအဖွဲ့အစည်းသည် ၎င်း၏ချေးငွေအပေါ် ကောက်ခံသည့်အတိုးနှုန်းများကို မြန်မာနိုင်ငံတော်ဗဟိုဘဏ်က သတ်မှတ်သည့်ပုံစံဖြင့် မြန်မာနိုင်ငံတော်ဗဟိုဘဏ်သို့ ပုံမှန်အစီရင်ခံတင်ပြရမည်။

မှားယွင်းသည့် သို့မဟုတ် တမင်လွဲမှားစေသည့် သို့မဟုတ် အထင်အမြင်လွဲမှားစေသည့် သို့မဟုတ် လွဲမှားစေနိုင်သည့် သတင်းအချက်အလက် ဖြန့်ဝေခြင်း

၁၄။ (က) မြန်မာနိုင်ငံတော်ဗဟိုဘဏ်သည် ဘဏ်မဟုတ်သော ငွေရေးကြေးရေးအဖွဲ့အစည်းက ၎င်း သို့မဟုတ် ၎င်း၏ဝန်ဆောင်မှုတစ်ရပ်ရပ်နှင့်ပတ်သက်၍ မှားယွင်းသည့် သို့မဟုတ် တမင်လွဲမှားစေသည့် သို့မဟုတ် အထင်အမြင်လွဲမှားစေသည့် သို့မဟုတ် လွဲမှားစေနိုင်သည့် သတင်းအချက်အလက်များကို လုပ်ငန်းနှင့်ဆက်သွယ်ဆောင်ရွက်သူများသို့

နှုတ်ဖြင့်ဖြစ်စေ၊ စာဖြင့်ရေးသား၍ဖြစ်စေ၊ အခြားနည်းဖြင့်ဖြစ်စေ ဖြန့်ဝေသည်ဟု ထင်မြင်ယူဆလျှင် မြန်မာနိုင်ငံတော်ဗဟိုဘဏ်သည် ဘဏ်မဟုတ်သောငွေရေးကြေးရေး အဖွဲ့အစည်း၏ အဆိုပါထုတ်ပြန်ကြေညာခြင်း သို့မဟုတ် ဖြန့်ဝေခြင်းများကို တားမြစ်နိုင်ပြီး သင့်လျော်သောအမှန်ပြင်ဆင်ချက်ကို သတ်မှတ်ကာလတစ်ခုအတွင်း ထုတ်ပြန်ရန် သို့မဟုတ် ဖြန့်ဝေရန် ညွှန်ကြားနိုင်သည်။

- (ခ) ဘဏ်မဟုတ်သော ငွေရေးကြေးရေးအဖွဲ့အစည်းသည် မှားယွင်းသည့် သို့မဟုတ် တမင်လွဲမှားစေသည့် သို့မဟုတ် အထင်အမြင်လွဲမှားစေသည့် သို့မဟုတ် လွဲမှားစေနိုင်သည့် သတင်းအချက်အလက်အား မြန်မာနိုင်ငံတော်ဗဟိုဘဏ်က ညွှန်ကြားသည့် အတိုင်း သတ်မှတ်ကာလအတွင်း ရုပ်သိမ်းခြင်း သို့မဟုတ် အမှန်ပြင်ဆင်ခြင်းကို ဆောင်ရွက်ရမည်။

ဒါရိုက်တာအဖွဲ့

၁၅။ (က) ဘဏ်မဟုတ်သော ငွေရေးကြေးရေးအဖွဲ့အစည်းသည် ၎င်း၏လုပ်ငန်းများကို ခိုင်မာ၍ သင့်လျော်သောလုပ်ငန်းအဖြစ် တာဝန်ယူဆောင်ရွက်နိုင်ပြီး မိမိ၏လုပ်ဆောင်ချက်နှင့် လုပ်ငန်းဆောင်တာများအတွက် အစုရှယ်ယာရှင်များနှင့် မြန်မာနိုင်ငံတော်ဗဟိုဘဏ်သို့ တာဝန်ခံနိုင်သည့် ဒါရိုက်တာအဖွဲ့တစ်ရပ် ထားရှိရမည်။

- (ခ) ဒါရိုက်တာအဖွဲ့တွင် အနည်းဆုံးဒါရိုက်တာသုံးဦးပါဝင်ရမည်။

သင့်လျော်မှန်ကန်မှုရှိခြင်းဆိုင်ရာသတ်မှတ်ချက်များ

၁၆။ (က) ဘဏ်မဟုတ်သော ငွေရေးကြေးရေးအဖွဲ့အစည်း၏ အဆင့်မြင့်စီမံခန့်ခွဲမှုအဖွဲ့သည် ဘဏ္ဍာရေး သို့မဟုတ် အခြားသက်ဆိုင်သည့်လုပ်ငန်းများတွင် အတွေ့အကြုံရှိရမည် ဖြစ်ပြီး ၎င်းတို့၏လုပ်ငန်းဆောင်ရွက်ချက်များကို ရိုးဖြောင့်မှု၊ ဂုဏ်သိက္ခာရှိမှု၊ လုံ့လ ဝီရိယရှိမှုနှင့် လုပ်ရည်ကိုင်ရည်ရှိမှုများဖြင့် ဆောင်ရွက်ရမည်။

- (ခ) အောက်ပါကိစ္စတစ်ရပ်ရပ်နှင့်ငြိစွန်းပါက မည်သည့်ပုဂ္ဂိုလ်ကိုမျှ ဘဏ်မဟုတ်သော ငွေရေးကြေးရေးအဖွဲ့အစည်း၏ အဆင့်မြင့်စီမံခန့်ခွဲမှုအဖွဲ့ဝင်အဖြစ် ခန့်အပ်ခြင်း သို့မဟုတ် ဆက်လက်ခန့်ထားခြင်းမပြုရ-

(၁) အဆိုပါပုဂ္ဂိုလ်သည် လိမ်လည်လှည့်ဖြားမှု၊ မရိုးမဖြောင့်မှု သို့မဟုတ် အခြား မလျော်မကန်ပြုမှုများနှင့်စပ်လျဉ်း၍ ပြည်တွင်း သို့မဟုတ် ပြည်ပတွင် ဥပဒေ

အရ ဖွဲ့စည်းထားသည့် ကြပ်မတ်ကွပ်ကဲသည့် အဖွဲ့အစည်းတစ်ခုခုကဖြစ်စေ၊ အသက်မွေးဝမ်းကျောင်းအသင်းအဖွဲ့ သို့မဟုတ် အလားတူသဘောသက်ရောက်သည့် အခြားအဖွဲ့အစည်းတစ်ခုခုကဖြစ်စေ စုံစမ်းစစ်ဆေးခံနေရခြင်း သို့မဟုတ် စုံစမ်းမှုခံနေရခြင်း သို့မဟုတ် စုံစမ်းစစ်ဆေးခံခဲ့ရ၍ သို့မဟုတ် စုံစမ်းမှုခံခဲ့ရ၍ အပြစ်ရှိကြောင်း တွေ့ရှိရခြင်း၊

- (၂) စိတ်ပေါ့သွပ်သူဖြစ်ခြင်း၊
- (၃) လူမွဲအဖြစ်ကြေညာခံခဲ့ရခြင်း သို့မဟုတ် လူမွဲအဖြစ်မှ လွတ်မြောက်မှုမရှိသေးသူ ဖြစ်ခြင်း။

၁၇။ ဘဏ်မဟုတ်သော ငွေရေးကြေးရေးအဖွဲ့အစည်း၏ အဓိကအစုရှယ်ယာရှင်များသည် အပိုဒ်၁၆(ခ) ပါ ကိစ္စတစ်ရပ်ရပ်နှင့် ငြိစွန်းခြင်းမရှိစေရ။

စာရင်းပြုစုထားရှိခြင်းနှင့် ဘဏ္ဍာရေးအစီရင်ခံစာတင်ပြခြင်း

၁၈။ ဘဏ်မဟုတ်သော ငွေရေးကြေးရေးအဖွဲ့အစည်း၏ စာရင်းပြုစုထားရှိခြင်းနှင့် ဘဏ္ဍာရေးအစီရင်ခံစာတင်ပြခြင်းကို နိုင်ငံတကာစာရင်းကိုင်စံများနှင့် နိုင်ငံတကာဘဏ္ဍာရေး အစီရင်ခံခြင်းဆိုင်ရာစံများနှင့်အညီ ဆောင်ရွက်ရမည်။

မြန်မာနိုင်ငံတော်ဗဟိုဘဏ်သို့ အစီရင်ခံတင်ပြခြင်း

- ၁၉။ (က) ဘဏ်မဟုတ်သော ငွေရေးကြေးရေးအဖွဲ့အစည်းသည် ပြင်ပစာရင်းစစ်က စာရင်းစစ်ဆေးပြီးသော ဘဏ္ဍာရေးရှင်းတမ်း မိတ္တူတစ်စောင်ကို ဘဏ္ဍာရေးနှစ်ကုန်ဆုံးပြီး သုံးလအတွင်း မြန်မာနိုင်ငံတော်ဗဟိုဘဏ်သို့ တင်ပြရမည်။
- (ခ) ဘဏ်မဟုတ်သော ငွေရေးကြေးရေးအဖွဲ့အစည်းသည် မြန်မာနိုင်ငံတော်ဗဟိုဘဏ်မှ လိုအပ်သည်ဟုယူဆ၍ တောင်းခံသော ထပ်ဆောင်းသတင်းအချက်အလက်များကို ပေးပို့ရမည်။

ဘဏ်မဟုတ်သော ငွေရေးကြေးရေးအဖွဲ့အစည်းများ ပေါင်းစပ်ခြင်း သို့မဟုတ် စုစည်းခြင်း

၂၀။ ဘဏ်မဟုတ်သော ငွေရေးကြေးရေးအဖွဲ့အစည်းသည် အခြားသောကုမ္ပဏီတစ်ရပ်ရပ်နှင့် ဘဏ်မဟုတ်သောငွေရေးကြေးရေးအဖွဲ့အစည်းအဖြစ် ပေါင်းစပ်ခြင်း သို့မဟုတ် စုစည်းခြင်းကို ပြုလုပ်ပါက မှတ်ပုံတင်လက်မှတ်အသစ် လျှောက်ထားရမည်။

ဘဏ်မဟုတ်သောငွေရေးကြေးရေးအဖွဲ့အစည်းသို့ သွားရောက်စစ်ဆေးခြင်း

- ၂၁။ (က) မြန်မာနိုင်ငံတော်ဗဟိုဘဏ်သည် ဘဏ်မဟုတ်သော ငွေရေးကြေးရေးအဖွဲ့အစည်း တစ်ခုအား အောက်ပါကိစ္စတစ်ရပ်ရပ်နှင့်ငြိစွန်းသည်ဟုယုံကြည်ရန် အကြောင်းရှိပါက ဘဏ်မဟုတ်သော ငွေရေးကြေးရေးအဖွဲ့အစည်းသို့ သွားရောက်စစ်ဆေးနိုင်သည်-
 - (၁) မှတ်ပုံတင်လက်မှတ်ပါ စည်းမျဉ်းစည်းကမ်းများကို ချိုးဖောက်ခြင်း၊
 - (၂) စာရင်းစစ်ဆေးပြီး နှစ်ပတ်လည်(နှစ်ချုပ်) ဘဏ္ဍာရေးရှင်းတမ်းများ သို့မဟုတ် ဤညွှန်ကြားချက် အပိုဒ် ၁၉(ခ) ပါ မြန်မာနိုင်ငံတော်ဗဟိုဘဏ်မှ လိုအပ်သည့် ထပ်ဆောင်းသတင်းအချက်အလက်များကို တင်ပြရန်ပျက်ကွက်ခြင်း၊
 - (၃) အပ်နှံငွေလက်ခံသည့် လုပ်ငန်းများကိုဆောင်ရွက်ခြင်း သို့မဟုတ် မှတ်ပုံတင် လက်မှတ်တွင် ခွင့်ပြုထားခြင်းမရှိသည့် လုပ်ငန်းတစ်ရပ်ရပ်ကို ဆောင်ရွက်ခြင်း၊
 - (၄) မြန်မာနိုင်ငံတော်ဗဟိုဘဏ်မှ ထုတ်ပြန်သော ဘဏ်မဟုတ်သောငွေရေးကြေးရေး အဖွဲ့အစည်းများလိုက်နာရန် လိုအပ်သည့် ညွှန်ကြားချက် နှင့် အမိန့် စသည် များကို လိုက်နာရန်ပျက်ကွက်ခြင်း။
- (ခ) မြန်မာနိုင်ငံတော်ဗဟိုဘဏ်သည် ဘဏ်မဟုတ်သော ငွေရေးကြေးရေးအဖွဲ့အစည်းသို့ အခါအားလျော်စွာ သွားရောက်စစ်ဆေးနိုင်သည်။

ညွှန်ကြားချက်ကို လိုက်နာရန်ပျက်ကွက်ခြင်း

၂၂။ ဘဏ်မဟုတ်သောငွေရေးကြေးရေးအဖွဲ့အစည်းက ဤညွှန်ကြားချက်ကို လိုက်နာရန် ပျက်ကွက်ခြင်းသည် ပြစ်မှုကျူးလွန်ခြင်းဖြစ်၍ ငွေရေးကြေးရေးအဖွဲ့အစည်းများဥပဒေ ပုဒ်မ ၁၅၄ ပါ စီမံခန့်ခွဲရေးပြစ်ဒဏ်တစ်ရပ်ကိုဖြစ်စေ၊ တစ်ရပ်ထက်ပို၍ဖြစ်စေ ချမှတ်ခြင်းခံရမည်။

ပြစ်မှုနှင့်ပြစ်ဒဏ်

၂၃။ မည်သူမဆို ဘဏ်မဟုတ်သောငွေရေးကြေးရေးအဖွဲ့အစည်း မှတ်ပုံတင်လက်မှတ်မရှိဘဲ ဘဏ်မဟုတ်သော ငွေရေးကြေးရေးအဖွဲ့အစည်းလုပ်ငန်းများကို ထူထောင်လုပ်ကိုင်လျှင် ငွေရေး ကြေးရေးအဖွဲ့အစည်းများဥပဒေ ပုဒ်မ ၁၇၁ အရ ပြစ်ဒဏ်ချမှတ်ခြင်းခံရမည်။

အထွေထွေ

၂၄။ ဘဏ်မဟုတ်သောငွေရေးကြေးရေးအဖွဲ့အစည်းသည် ငွေရေးကြေးရေးဆိုင်ရာဝန်ဆောင်မှု ရယူသူများကို အကာအကွယ်ပေးခြင်းနှင့်စပ်လျဉ်း၍ မြန်မာနိုင်ငံတော်ဗဟိုဘဏ်က ထုတ်ပြန်သည့် အမိန့်ကြော်ငြာစာ၊ ညွှန်ကြားချက်နှင့် လမ်းညွှန်ချက်များကို လိုက်နာဆောင်ရွက်ရမည်။

အကျိုးသက်ရောက်ခြင်း

၂၅။ ဤညွှန်ကြားချက်သည် ထုတ်ပြန်သည့်နေ့မှစ၍ ချက်ချင်းအကျိုးသက်ရောက်စေရမည်။

(ပုံ) xxxxxxxxx
ဥက္ကဋ္ဌ(ကိုယ်စား)
(စိုးသိန်း၊ ဒုတိယဥက္ကဋ္ဌ)

ပြည်ထောင်စုသမ္မတမြန်မာနိုင်ငံတော်အတွင်းတွင်

ဘဏ်မဟုတ်သောငွေရေးကြေးရေးအဖွဲ့အစည်း ထူထောင်ခွင့်လျှောက်လွှာပုံစံ

မြန်မာနိုင်ငံတော်ဗဟိုဘဏ်

ရုံးအမှတ် (၅၅)၊ ရာဇသင်္ဂဟလမ်း

နေပြည်တော်

ရက်စွဲ၊

ကျွန်တော်/ မသည် ၂၀၁၆ ခုနှစ်၊ ငွေရေးကြေးရေးအဖွဲ့အစည်းများဥပဒေပုဒ်မ ၂၀(က) နှင့် ၂၃ အရ ပြည်ထောင်စုသမ္မတမြန်မာနိုင်ငံတော်အတွင်းတွင် ဘဏ်မဟုတ်သောငွေရေးကြေးရေးအဖွဲ့အစည်း ထူထောင်ခွင့်ပြုပါရန် လျှောက်ထားအပ်ပါသည်။ အောက်ဖော်ပြပါ လိုအပ်သော အချက်အလက်များကို တင်ပြအပ်ပါသည်-

လေးစားစွာဖြင့်

လက်မှတ်

အမည်

ရာထူး

၁။ အမည်.....

.....

၂။ လုပ်ငန်းဆောင်ရွက်မည့်နေရာ.....

.....

၃။ ရုံးချုပ်တည်နေရာ.....
.....

၄။ လုပ်ငန်းအမျိုးအစား.....
.....

၅။ လျှောက်ထားသည့်လုပ်ငန်း၏မတည်ငွေရင်း.....
.....

၆။ ဖွဲ့စည်းပုံအခြေခံစည်းမျဉ်းနှင့် ဖွဲ့စည်းတည်ထောင်မှုဆိုင်ရာစာရွက်စာတမ်းများ.....
.....

၇။ ဖြစ်နိုင်ခြေလေ့လာချက်စာတမ်း
.....

၈။ မတည်ငွေရင်းနှင့်ပတ်သက်၍ ဥပဒေအရ လိုက်နာရန် ခံဝန်ချက်များ.....
.....